

మధుర

మనది ...పట్టపవలే చుంచులూ, ఎలుకలూ కోలాహలంగా విహరించే వెలుగు చీకటుల మారుమూల గది: విడిసినవాడు, సాక్షాత్తు మహాకవి...అతిథి మర్యాదలు ఇక్కడేం జరుగుతాయి?...

పవలంతా ఎక్కడెక్కడో తిరిగాడు, పూలదండలు జమచేసుకున్నాడు - చీకటి పడుతూండగా , తిరిగి వేంచేశాడు -

“భోజనం అయిందా, అన్నా” అన్నాను, వేసిన తాళం తీస్తూ -

“రాత్రిపూట...మనం అపక్వాహారులం!” ఉన్నబక్క కుర్చీలోనూ, లుంగలాగా కూలబడి...నాకు అర్థంఅయేంత నవ్వు నవ్వాడు.

నేను వినిపించుకోకుండా...“అయితే, నేను మంచి మాట చేసిరానా? వచ్చేటప్పుడు మందుసామాను ఏమన్నా కావాలంటే తెస్తాను - ఏం?” అని కదిలాను -

“మహాకవి - ఎంతో ఆపదలోవున్న ఖంగారుతో - నన్ను నిలవేశాడు.”

“మన్మథుడు, యీరాత్రికి నన్ను బ్రతకనిస్తాడంటావా?” అని బ్రతిమాలుకున్నాడు.

“నీకా భయం ఎందుకూ? వాడి ఆయుధాలన్నీ యిటీవల యూనియన్ ప్రభుత్వం స్వాధీనం చేసుకుందని పత్రికల్లో చదువలేదూ?”

“మనగదిలో పడుకుంటే, మన్మథుడు, తేరిచూడలేడోయ్! ఆబాధ ఏదీ ఉండదు - ఎలికలతోనే రగడ-కాని, అవి మామూలు ఎలికలనుకునేవ్-చౌశీతిబంధాలు క్షుణ్ణంగా వచ్చిన ప్రోడలు...ఏదో శాపం కొద్దీ...నందనవనంలో అచ్చర పిండంతా, - యిలా కిచకిచలాడుతూ - మన గదిని ఆశ్రయించిందేమోనని, నా నమ్మకం...అయినా, అనుభవించబోతూ...”

నేను వేళాకోళానికి అంటున్నానని తెలిసికూడా... మహాకవి కంగారైపోయినాడు... మూటాముల్లే కట్టుకుపోయి తెల్లవార్లు స్టేషనులో అన్నా పడిఉంటానుగాని, యిక్కడ ఉండనన్నాడు...పరుపుచుట్ట బిగిస్తూ, నన్ను తిడుతున్నట్టు ఏదో సణుక్కున్నాడు - తిథివార నక్షత్రాలమీద నోరుచేసుకున్నాడు... తన జీవితంలో ఏ రాత్రీ యింత గొడ్డుపోలేదనుకున్నాడు... అయినా, యిలాటి దద్దమ్ములు స్నేహితులైన తరువాత యింతకన్నా జరిగేదేముంటుందనుకుని, ఓపికచేసుకుని నిట్టూర్చాడు...

ఈ హంగామా అంతా నేను చూసీ చూడనట్టు ఊరుకున్నాను: అంతా, సర్దుకోవడం అయిన తరువాత...

“ఏం, రిక్తా కేకవేయనా?—” అన్నాను:

“నన్ను వెళ్ళిపోమ్మన్నమాటా? —” మహాకవికి రోషం వచ్చింది -

“ఉండమంటే ఉంటావా?”

“అభయం యిస్తే - ఆగిపోనూ?” ప్రాణం లేచివచ్చినట్టు బ్రతిమాలాడు-

“సరే...నేనుబువ్వతిని రానీ ... అప్పుడు ఆలోచించుకుందాం!”

“నువ్వు ఏ వేళకు వస్తావో...ఏమో?...నిన్ను నమ్మకున్నాను...పస్తు పడేస్తే - ఆపాదిత్యం అంతా నీదే!-”

“మరేం ఫరవాలేదు - మన ప్రయత్నలోపంకండదు - ఆమీద...నీ అదృష్టం!-”

“అంతా నీ చేతిలో ఉంది”

“నీ గీతలో ఉంది!”

పక్కా జామున్నరకు తిరిగివచ్చాను. మహాకవి, తగని ఆపసోపాలు పడుతున్నాడు. పద్యాల్లో పంచభూతాల్ని తిట్టడం మినహా తతిమ్మా హంగామా యావత్తు చేసేస్తున్నాడు.

“ఏంరా, బాబూ! - ఇవాళటికి, నేను బ్రతికినట్టేనా! - ఎగిరి నాకంఠం పెనవేసుకున్నాడు... మనిషి సలసలా క్రాగిపోతున్నాడు.”

“ఎలాగైతేనేం - చావు తప్పిందే అనుకో - కాని - కన్నులొట్టపడితే... అది నీకర్మం -” చాలా విసుగ్గా అన్నాను.

“అంటే?...”

“అంతే -”

“అదేమిటిరా బాబూ!... పొడుపు కథల్లే మాట్లాడితే ఎలా?...అసలు సంగతి ఏమిటో చెప్ప...”

“చెప్పరా బాబూ! అని కాలావేలాపడి బ్రతిమాలనిచ్చిన తరువాత, వాడికి చెప్పవలసిన మాట... వాడికి చెప్పాను. అందుకు, సింగారించుకోమన్నాను... నీకు యీ రాత్రి ముచ్చటకు కానీ ఖర్చులేదు. పర్చు పట్టుకు వెళ్ళవలసిన అగత్యం లేదన్నాను. ఇక వెళ్ళిరమ్మన్నాను.”

“ఎక్కడికి? - ఎవరాసుందరాంగి...మహాకవి మనసు ఎరిగి వర్తించగల జాణయేనా?...” ఈ ప్రశ్నలన్నింటికి జవాబుగా ఒక్కటే కసురు కసిరాను...మహాకవి, ఆపేక్షగా...“అదేమిటిరా బాబూ!... ఎందుకంత విసుగు?” అనినోటితో అన్నట్టు అని ...“నాకు ఉందనీ నీకు లేదనీ ఎందుకోయ్ ఆ ఏడుపు? -” అన్నట్టు నొసలుతో స్పష్టంగా యద్దేవా చేశాడు.

చాచి ఒక్కటి పుచ్చుకుని, - కుక్కిలో ఎత్తికుదేసి, - వెన్ను వాచేటట్టు చిచ్చికొడదామని - చేతిదాకా వచ్చింది - ఇంతలో, - వీధిగోడ అవతలనుంచి, “బాబూ!” అని కేక వినపడ్డది.

“అ!” అని పలికాను. “ఎవరది!” అని, మారుకేక వేశాను.

“నేనేనయ్యా! - అప్పన్నని -”

“రా, లోపలికిరా!” అంటూనే, మహాకవితో - “అదిగోనయ్యా! - మీ ప్రియురాలు, - అందుబాటులో ఉన్న నెచ్చెలిని రాయబారం అంపింది. యిచ్చిందేదో త్రాగు, పెట్టిందేమో తిను, - పక్కమరీసుతిమెత్తగా ఉంటే ఓకునుకు పట్టించుకో - లేపకముందే, లేచిరా-”

ఇవన్నీ - ఈ హితోపదేశమంతా, తిట్లక్రింద జమవేసుకుని, - మహాకవి,

అవన్నీ దులుపుకును, - అప్పన్నను అనుసరించాడు - నేను, మన మామూలు
చాంద్రాయణ మంతాకానిచ్చి, మామూలువేళకే, - నిశ్చింతగా, నడుంవాల్యాను -

తెల్లవారుతూందనగా, నిత్యమూ, - దాసీపడుచు, కస - నలిగినపెట
సర్దుకుంటూ, ఒళ్ళు తగని బద్దకంగా విరుచుకుంటూ, వచ్చి, నిద్రమత్తు కేక
వేస్తుంది - ఇవాళ - అయ్యదిరావడం ఆలస్యం చేసింది - ఆ వేళకే, మహాకవి,
కూనిరాగముతో, - మల్లెపువ్వులై, - చెక్కు చెదరకుండా, తిరిగివచ్చాడు - ఏనుగు
నెక్కినంత సంబరాలతో వచ్చాడు.

“ఏమిటోయ్! - విశేషం? -” అతడి వాలకంతో చిరాకు ఎత్తుకొచ్చి సణిగినట్టు
అడిగాను.

“ఏమిటేమిటి! - జన్మకల్లాయిదేవిశేషం! - పుట్టిబుద్ధెరిగిన తరువాత -
యింత పుణ్యం చేసుకున్న పాపాన పోలేదురా, బాబా!-”

నేను మాటకు అడ్డం వెళ్ళాను -

“అన్ని మర్యాదలూ సరిగ్గా జరిగినట్టేనా?” - నేను అనడంమటుకు
ఎకసెక్కెంగానే అన్నాను కాని, మహాకవి, - అది లక్ష్యపెట్టేధోరణిలో లేడు,

“అహా! - అన్నీ యథావిధిగా జరిగినాయ్!”

“అన్నీ!”- “అ”నుకూడా వత్తి అడిగాను.

“ఏమిటి ఆ కొంటె ప్రశ్న? - ఎందుకు వెళ్ళాననుకున్నావ్? -”
తిప్పికొట్టాననుకున్నాడు -

“ఏమో - ఎందుకన్నా వెళ్ళవచ్చు! - నీ పద్యాలు చదివి వినిపించావేమోనని
అడిగా? -” మహాకవి, - మాటవింటూ - వింటూనే తెల్ల మొగం వేశాడు -
నేను ఇంకా సాగదీశాను.

“అయితేనేంలే? అది నీకు మామూలేగా! పోనీ?, తిన్నగా చూశారా? -”

“దేవుడల్లే చూశారు. అందులో, మన ప్రతాపం ఏముందిలే! - అంతా, -
నీ పలుకుబడి! -”

“ఇదివరకు - నా పద్యాల్ని విమర్శించిన హేమాహేమీలందరూ - కనకం
కాలిగోటికి బలాదుారు! - ఒక్కొక్కపాదంలో, నేను ఊహించని భావాలు ఎన్నో
- ఎన్నెన్నో విప్పిచెప్పింది - లాగూర్, బారువా, హిమాంశురాయ్, శశిధరముఖర్జీ
- ఇంకా ఎందరో మహాకవుల పద్యాల్లోంచి, గడగడా చదివింది -”

“వీళ్ళందరినీ పద్యాలా - పాటలా? - అడిందా! పాడిందా? -”

“ఏయ్ - నీ లక్కరితనం నాకు తెలుసు గాని, - మాటకు అడ్డంరాక! -
పూర్వకాలం పాటలీపుత్రంలో ఇలాటి రూపాజీవలుండే వారనడమేకాని - కనకం,
- వాళ్ళందరినీ మించిందోయ్!”

“పేరు కనకం అని చెప్పిందా?”

“చెపితే ఏం? - అదికాదా?”

“-కాకపోతేనేం - వర్తి కనకంకాదు, పరిమళించే పదియార్వన్నె మిసిమి -
పసిండి -”

-“తెల్లవారుళ్ళ ఇలాగే జాగరణ చేసి వచ్చావన్న మాట! -”

“వయి రాత్రులైనా ఇలాగే గడప గలను - అది వేశ్యాగృహం కాదురాబాబా, సాక్షాత్ దేవతామందిరం”

“నాకు వల్లమాలిన ఆశ్చర్యం వేసుకొచ్చిందని వాడు కనిపెట్టేంతవరకూ, - “అ!” అని అలాగే గ్రుడ్లు అప్పగించి చూస్తున్నాను.”

“నిజమేరాబాబూ, ప్రత్యక్ష అనుభవం - అక్కడ ఉన్నంతసేపూ, దేవతామూర్తి సన్నిధానంలో ఉన్నట్టు అనిపించింది; మనస్సుకు, - అంతరాత్మకు, ఎంతో అనిర్వచనీయ ఆనందం కలిగింది - అది...వినాడో...దేవాలయం!-”

“నిజము, మహాకవీ - చరిత్రగర్భంలో ఉన్న సత్యం - నిన్నుచూచి ప్రసవించింది అది ఓనాడు దేవాలయమే! -” అతి వినయంగా, నమస్కారముచేశాను.

మహాకవి...ఓ పట్టాన నిజమేనని నమ్మడానికి నిరాకరించాడు. ఒక్కా సత్యాలూ వేయించుకుందామని పెనుగులాడాడు: ఈ ఐతిహ్యం, మన స్వంతానికి చెందింది కాదు గనక, - అంతకు నేను పూచీపడనన్నాను, - కాని, కథేమిటో చెప్పతానని మొగ్గాను - ఆ చెప్పడమన్నా, అప్పుడు, నిలుచున్నపళాన కాదు, - నిదానంగా.

మహాకవికి, - కాఫీ త్రాగేందుకన్నా కన్ను తెరిపిని పడనంత బద్ధకంగాఉంది - హోటలులో కూర్చుని కునికిపాట్లు పడుతున్నాడు - బలవంతాన ఆవలిస్తున్నాడు -

ఎలాగో మూతి తుడుచుకుని, విడిదికి, తూలుకుంటూ వచ్చి...పక్క చుట్టమీద ఆనుకుని, లుంగలైనడుంవాలాడు -

“జాగారంవిశేషాలు ఏమిటోయ్?” - మహాకవి చిరాకుగా, కసురుగా, మూలిగి ఒళ్ళు విరుచుకుంటూ, పక్కకుదుర్చుకున్నాడు.

“తెల్లవారూ ఏం చేశారు?”...బూతు విసిరినంత వడుపుగా అడిగాను...“ఎన్ని వలపులువలచావ్?”

మహాకవి, తన్నుతే ఎగిరిపడ్డట్టులేచి కూర్చున్నాడు...

“ఒరేయ్!... నీ బుద్ధి ఎప్పుడూ యింతే!... నీకు, కుడీ ఎడమూ లేదు; ఉచ్చ నీచాలంటూ లేవు ... పరమ అప్రాచ్యుడవు!...”

కాకాయని కసిరినట్టు కసిరితే ... వాక్యం అక్కడికి ఆగింది... “బజ్జోరా, కన్నా! అంటూ, మొన్న ఆ సినీమా దేంట్లోనో యశోద ఉరిమినట్టు...కొంచెం ఊతంగా చిచ్చికొట్టాను; నన్ను ఉద్ధరించినట్టు...కళ్ళమూశాడు...”

రాత్రి మెయిలుకు, మహాకవి వెళ్ళిపోతాడని గట్టి నమ్మకం... కాని, - సంజెపడిన తరువాత రైలుమాట ఎత్తడం మానేసి,మళ్ళీ నస మొదలుపెట్టాడు...

“నిన్ను, చలిదీరిందికా, ... మళ్ళా రాయబారం ఎందుకూ?...మహారాజుల్లోయిరా!...” అన్నాను.

“పోయిరావడానికి అభ్యంతరం లేదు కాని... ఎందుకైనా మంచిదని, అంటున్నాను... కాకిచేత కబురంపితే చాలు...” మహాకవి, యికిలింపాడు...

“ఈ నగరంలో, కాకులు చీకటి తప్పులు చెయ్యవ్! నీవే దయ చెయ్యి!...”

...మహాకవి నన్ను నిలవేసి కజ్జాకు దిగుదామనే ధోరణిగా మొగంపెట్టాడు; కాని, అంత అదృష్టంలేకుండా... “అయ్యా, శాస్తుర్లుగారూ” అని కేకవేసి, కేకను ... వెన్నంటి కనకం తల్లి గుమ్మం దగ్గరికి వచ్చింది.

మహాకవి, గంపెడు బులబాబంతో,
 “దయచేయండి...రండి, లోపలికి...” హడావుడిగా ప్రత్యుత్థానం చేశాడు...
 “ఏం కోటమ్మా!...కుంకుమభరిణ తేకుండా వట్టిచేతులతో వచ్చావ్!” అని
 పలుకరించాను...

“అదేమిటి అయ్యా!” అంటూ తెల్లబోయింది.

“...ఏం లేదులే!...అయ్యవారిని, పేరంటానికి పిలవడానికి వచ్చావనుకున్నా!...”
 అని మహాకవివంక చూశాను: పట్టపగ్గాలు లేకుండా ఉన్నాడు...

కోటమ్మ మత్తుగా నవ్వి, పరధ్యానంగా నిలుచుంది; నాకు చప్పన అసలు
 సంగతి జ్ఞాపకం వచ్చి...

“రా...ఇలా కూర్చో...మీ వంశవృక్షం ఒక్కసారి విదుల్చు...అయ్యవారికి కుతూహలంగా
 ఉంది...” అని బలవంతం చేశాను: మహాకవికూడా అదే తాళం వేశాడు...

కోటమ్మ, పొంకంగా కూర్చుని ... అభినయం పట్టే ముందు, సభను
 కలయజాచినట్టు, మెడ సవరించుకుని నోరు విప్పింది...

“...కల్యాక్షాః వేంకటప్రభోః!...”

శ్రీ వేంకటాద్రి ప్రభువుల కల్యాక్ష వీక్షణములు తమవంటి మహా...పండితులకు
 లక్ష్మీవిలాసములట...చిత్తగించారా బాబూ!...

ఆ ప్రభువుల ముని మనుమడు...వారి హయాంలో వ్రేపల్లెవాడనుంచి, గోపాల
 కృష్ణమ్మను తెచ్చి ప్రతిష్ఠించి... స్వామి కైంకర్యానికి ...నూరుకత్తుల మాన్యం
 సమర్పించుకున్నారయ్యా!...

మా ముత్తువకు తల్లి, లక్ష్మీవిలాసం, నిత్యమూ స్వామివారిని నాట్యమాడి
 సేవించుకుంటూండేది:

ఎన్నడో ఓనాడు...ప్రభువువారు, నాయకురాలిని తల ఊచి మెచ్చారయా! ...
 చేరదీసి, స్వామిసాక్షిగా, కొంగుబంగారమైనారు:

మహారాణి తల్లి ... ఆ పండుతల్లి ఈ సౌభాగ్యాన్ని సహించలేకపోయింది:
 ప్రభువువారు ఆ తల్లి విన్నపాలు ఆలకించరైరి.

స్వామివారి ఆలయం, శయ్యాభవనమైంది...అపవిత్రమై పోయింది, అంటూ
 రాణివాసం, రాజధానిలో నీలాపనింద మోపింది: రాణువ అంతా మూర్ఛించింది
 ... మన్నె దొర లందరూ, ప్రభువుల ఆనతి తలదాల్చుమన్నారు.

కాని - ప్రభువులవారి మనస్సు చింతాకంఠైనా చలించిందికాదు: లక్ష్మీవిలాసానికి
 అభయం ఇచ్చారు: ఇద్దరూ కూడి స్వామిని సేవించుకుంటున్నారు.

మహారాణి, అలుకవేసి - పుట్టిన ఇంటికి తరలిపోయినారు.

ఓపలేనిదని - ప్రభువులు లాలనచేసి, నాయకురాలిని - ఇక్కడికి రెండామడల్లో
 ఉన్న, మేనమామల యింటికి, పచ్చల పల్లకిలో ఫౌజును సాయమిచ్చి పంపారు.

అవి, మంచిరోజులు కావు, బాబూ!

ఎటుచూసినా దండుమూకలు -

పిండారీలు వచ్చి పడ్డారు! గ్రామాన్ని నామరూపాలు లేకుండా చేశారు! ప్రజలు
 అంతా కొండల్లో కోనల్లోపోయి, పరువు దాచుకుంది. నమ్మినబంటే లేకపోయె!

- ప్రభువువారు, అందరికీ దూరమైపోయె! - ఒక్కరేం చేయగలరు? ఎల్లా అరికట్టగలరు?

ఒరదూసిన కత్తి - ఒక్క వ్రేటుకు పదిశిరస్సులు రాల్చిందటయ్యా! - దైవం హర్షించేటట్టు - దేవతలు పుష్పవర్షం కురిపించేట్టు ప్రభువువారు విక్రమించారు: అయితేనేం, ఒక్కరైపోయినారు:

అలయ ప్రాకారాలు, నేలమట్టమైపోయినవి: నిధి నిక్షేపాలకు ఆశపడి ఆ మూక అంత అఘాయిత్యం చేసింది: ప్రభువువారు - ఆ సీమలోనే కొనఊపిరితో ఉన్నారు, పూచిన తంగెడల్లే!

దండువచ్చి పడ్డదన్న కబురు చూలాలకున్న గ్రామాన అందింది: ఈ వార్త చెవి సోకంగానే - నాయకురాలు, సోలిపోయిందా - లేదు - అయినవాళ్ళను వందమందిని ఆకట్టుకున్నది - బాకూ బల్లెం అందిచ్చింది - తానో కైజారు అందుకున్నది - ఏలే మహారాజుకు అండగావచ్చి వ్రాలింది -

అయ్యవారి స్థితి చూసింది: నాయకురాలు ఆవురుమనలేదు: అట్టే చూసింది: ఆలయం ఉన్న చోట చూసింది: కన్నుతడి అయింది. సంబాలించుకుంది: కైజారెత్తి అయ్యవారికి మ్రొక్కింది - "ఈ దాసికి ఏమి ముగుదల?" అన్నది -

అయ్యవారు, చిక్కబట్టుకున్న ఆ ఒక్క ఉసురుతోనూ - "లక్ష్మీ! స్వామిని దక్కించుకోలేకపోయినాము!" అన్నారు:

అయ్యవారి సరసను మోకరిలి నాయకురాలు అన్నది కందా - "మాయామర్మమూ విడిచిన చోటు, మనసూ, మనసూ దక్కినచోటు - ఆలయం, నాలోఉంది - నీలోఉంది, నాయకుడా - మన వంగసం కొలుచుకుంటుందయ్యా!-"

ప్రభువులు, రంభకు సరసులై వేంచేశారని - నాయకురాలు, కోపం తాపం ఎరుగకుండా - అక్కడే వసతి కల్పించుకుని - కన్నబిడ్డకు విద్యాబుద్ధులు నేర్పి - అయ్యవారి పాదాలను గురుతుంచుకుని సేవించుకుంటూ అలాగే లీనమైపోయింది -

"ఈనాటికీ - సంజెదీపంవేళ - మా కులపు సానికి - చేయెత్తుతాము: ఆ అవ్వ ఔననేట్టు మెలగుతాము-"

అనాటి మడిమాన్యాలు ఈనాటికి లేవు - మాట మాత్రం కలకాలం దక్కాలయ్యా!-

కథ చెప్పడం అయిపోయింది: కోటమ్మ కొంచెంసేపు మౌనంగా, ధ్యానముద్రలో ఉండిపోయింది -

మహాకవి - మలేరియా రసికుడల్లే - నిట్టనిలువున నీరసించిపోయినాడు - కోటమ్మ తనంతట తానే తెప్పరిల్లి వచ్చినపని యేమిటో చెప్పకుండానే - సెలవు పుచ్చుకుంది-

"ఏం మహాకవి? - అత్తయ్య యెంత చిక్కని వాడుక భాష వాడిందో చూశావా-"

జవాబు చెప్పకుండా - మూటాముల్లే సర్దుకుంటున్నాడు. "అదేం?"-అంటే, "వెళ్ళిపోతున్నా"నన్నాడు - "ఏం" అంటే - జవాబు లేదు-

"ఇంతా విని - వెళ్ళిపోవడం ఇదేం సబబు మహాకవి - నీకోసం కనిపెట్టుకుని

ఉంటారేమో! - ఈ సీమలో అధమం మూడునిద్రలైనా చెయ్యడం ఆచారం!"

మహాకవి - కస్సుమన్నాడు -

"ఇంతావిని - మళ్ళీ అపచారం చెయ్యమంటావా?"

"చెయ్యకుండా ప్రయాణం కావద్దంటాను: ఇలాంటి రసవత్తర శృంగార ప్రబంధం ఆకర్ణించిన పిమ్మటకూడా దేవరవారి శీతోష్ణస్థితిలో మార్పు రాలేదంటే -"

"అదికాదు, బాబూ, ఆ యిల్లు పుణ్యక్షేత్రం - తుచ్చవాంఛతో ఎలా వెళ్ళగలను?"

"గుమ్మం ఎక్కే ప్రతిసరసుడూ యిలాగే బెదిరిపోయి మడిగట్టుకుంటే - వాళ్ళకు దినవచ్చేం ఎలా గడవను?"

నే నేదో కాశీక్షేత్రంలో గోపాత్యకు తలపెట్టినటు మహాకవి బాధతెచ్చుకున్నాడు.

"నీవలా అనడం - వాళ్ళను బాజారీ రూపాజీవల క్రింద కట్టడం, ఎంత పాదిత్యానికి ఒడిగట్టావురా తండ్రీ!-" అంటున్నాడు.

నేను నవ్వాను - నవ్వు ఆపుకోవడం నాతరం కాక నవ్వాను - మహాకవి - ఇక ఒక్క నిమిషం - అక్కడ నిలువనన్నాడు: నా మొగం చూస్తూంటే పంచ మహాపాతకాలూ చుట్టుకుంటున్నాయి.

మనం బ్రతిమాలడం - గడ్డం పుచ్చుకునీ, సందిల హోల్డల్ లాక్కునీ - అతడు ససేమిరా ఉండనంటూ గింజుకోవడం - ఈ సందడిలో పుణ్యకాలం కాస్తా దాటిపోయింది: కోడికూసేవేళకు కాని, మరో బండీ లేదు-

అయినా-మహాకవి నిలిచేట్టులేడు-

"ఇంటికి జేరుకోవాలి - విన్న కథంతా అఖండ ఖండ కావ్యం చేయాలి - కనకానికి అంకితం చెయ్యాలి - అందాకా నిద్రపట్టదు - అంతేకాదూ? -" మహాకవి, మాట వినిపించుకోనట్టు ఊరుకుని - రిక్షావాణ్ణి పిలిచి సరంజామా అందిచ్చాడు.

"ఒక్క సంగతి మరచిపోకూడదు, మహాకవీ - ఆ కథ హక్కుభుక్తాలన్నీ మనవి!-"

మహాకవి - స్తంభించిపోయి - "అంటే:"- అని ఎక్కిళ్లు వచ్చినట్టు అన్నాడు -

"అంటే - నీవు ఏ తెలుగుపత్రికా చూసిన పాపాన పోవని అర్థం!-"

"మహాకవి - గుక్క తిప్పకుని -"

"ఇదంతా - నీ నాటకమా?" అని కాల్చేట్టు అన్నాడు -

"మన - ఆతిథ్యం-! - మళ్ళీ ఎప్పుడు రాక? -"

మహాకవి - రిక్షాలో ఎగిరికూర్చుని - జల్కూవేగాన తోలుకుపోయినాడు.

...తీరికగా, కోటమ్మయింటికి వెళ్ళాను...

ఎవరో వృద్ధసరసుడు...సావడిలోకూర్చుని ఉన్నాడు, బత్తాయితొనలు వల్చుకు తింటూ: కోటమ్మ అతి పెద్ద ముత్తైదువల్లే...ఎడంగా నిలుచుని...అధ్యాత్మరామాయణం వేమనపద్యాలూ రంగరించి...వేదాంతం మాట్లాడుతూంది-

నన్ను చూడగానే ముసలి రసికుడు ఉలిక్కిపడ్డాడు: కోటమ్మ నిదానంగా...అతి ఆప్యాయంగా దయచేయమంది: "అయ్యవారే ... అమ్మాయిని చేరదీసింది...మాకు మహారాజపోషణ: ఉదయమే స్వగ్రామంనుంచి దయచేశారు..." అంటూ ఆ పెద్దమనిషికి చేయెత్తి దణ్ణం పెట్టింది...

“మా గురువుపుత్రులు...” అంటూ నన్ను చూపించింది. “బాబూ!...కాఫీ పుచ్చు కోరూ?”...అన్నది. నేను అక్కర్లేదన్నాను. ఇంతలో...కనకం వచ్చింది...రసికుడు-బెరుకు బెరుకుగా చూసి...ఊరుకున్నాడు...

“ఏం మహాకవీ” అని పలుకరించాను; కనకం ఫక్కున నవ్వింది... కులకబోయి...అట్టే సంబాళించుకుంది -

అదేమిటి?...అన్నట్టు కోటమ్మవంక చూశాడు...ఆ మారాజు...

“దుర్గమ్మకు అదో ముద్దుపేరు బాబూ...అబ్బాయిగారు...ఈ యీడునుంచీ పిల్లదాన్ని ఎరుగున్నారు...” అని ...ఏ రెండూమూడేళ్ళప్రాయపు ఎత్తో అభినయించి చూపించి...కోటమ్మ సర్దిచెప్పింది ... నన్ను సాగనంపడానికి ... గుమ్మందాకా వచ్చింది...:

తృణమో పణమో ముట్టచెప్పాను: తృప్తిగా పుచ్చుకుంది...మహాకవి మాట తలచుకుని...ఆయన గొణగొణ తలుచుకుని, నవ్వింది... “ఆ కబుర్ల కామరాజు ఎక్కడ దొరికాడు మనకు బాబూ!” అంది.

“ఆయన మహాకవి!...అలాటివాళ్ళ సాధారణంగా ఏ కొంపైనా పాదధూళితో పవిత్రం చేస్తారు కాని... పక్కధ్వంసం చెయ్యరు...మనం అంటావూ ... ఏదో యీ రూపేణ కొంత సాహిత్యసేవ చేస్తున్నాం...అంతే!...”

కోటమ్మ పలు విప్పకుండా నవ్వింది...నేను పుట్టక ముందు ...మా పెద్దమేనమామవంక చూసినట్టు - చూసింది-

ఇంటికి వచ్చి పడుకున్నాను ... తెల్లవార్లు మహాకవి విశ్రమించిన మేరంతా, ఎలుకలు అతివిరహంగా కిచకిచలాడుతున్నాయి...

★ ★ ★